



**दैनिक जागरण**

# पानीपत तक हाई स्पीड ट्रेन, पहली बार पांच सौ करोड़

राज्य ब्यूरो, चंडीगढ़ : मनोहर सरकार के बजट में केंद्र की मोदी सरकार की योजनाओं की झलक दिखाई दी। परिवहन व्यवस्थाओं को सुदृढ़ करने में जुटी केंद्र सरकार के नक्शे-कदम पर चलते हुए मनोहर सरकार ने ट्रांसपोर्ट सिस्टम को मजबूत करने के लिए बजट में अहम घोषणाएं की हैं।

सरकार ने रीजनल रेपिड ट्रांजिट सिस्टम के लिए बजट का प्रावधान किया है। नई दिल्ली से तीन शहरों पानीपत, अलवर और मेरठ तक हाई स्पीड ट्रेन चलाने की योजना को इस बजट में पंख लगाने के आसार हैं। वित्त मंत्री कैप्टन अभिमन्यु ने 500 करोड़ रुपये का बजट इन परियोजनाओं के लिए तय किया है।

केंद्रीय शहरी विकास मंत्रालय ने रीजनल रेपिड ट्रांजिट सिस्टम के तहत एनसीआर में ट्रांसपोर्ट सेवाओं के विस्तार की योजना बनाई है। नई दिल्ली से पानीपत, नई दिल्ली से गुरुग्राम और नूंह होते हुए अलवर तथा दिल्ली से गाजियाबाद होते हुए मेरठ तक हाई स्पीड ट्रेन चलाने का फैसला लिया गया। इन परियोजनाओं का मोटा खर्चा केंद्रीय शहरी विकास मंत्रालय द्वारा वहन किया जाएगा। यह परियोजनाएं बरसों से चल रही हैं मगर बजट इनके लिए अब अलाट हुआ है।



## सांपला और बाढ़सा तक पहुंचेगी मेट्रो

राज्य सरकार ने प्रदेश में मेट्रो परियोजनाओं के विस्तार का भी खाका तैयार किया है। वर्तमान में नई दिल्ली से गुरुग्राम, फरीदाबाद, बल्लभगढ़ और बहादुरगढ़ तक मेट्रो सुविधा है। सरकार ने नई दिल्ली के नरेला से सोनीपत के कुंडली और बहादुरगढ़ से सांपला तक मेट्रो विस्तार की योजना बनाई है। झज्जर के बाढ़सा में बनाए गए नेशनल कैंसर इंस्टीट्यूट को भी मेट्रो से जोड़ा जाएगा। गुरुग्राम और फरीदाबाद के बीच भी मेट्रो विस्तार की योजना है। गुरुग्राम के सिटी सेंटर से रेलवे स्टेशन और दक्षिणी परिधि सड़क पर मेट्रो विस्तार की प्लानिंग है।